

సత్యవాక్కు

సంపుటి - 41

నవంబర్ - 2019

సంచిక - 4

THE
WORD OF
TRUTH

క్రైస్తవ మాసపత్రిక

NOVEMBER - 2019

సంవత్సర సభ్యత్వము రూ॥ 50/-

సత్యవాణి - క్రీస్తు సంఘము

BIBLE - LECTURESHIP

బైబిలు లెక్చరర్ షిప్

తేదీలు : 2019 డిశంబరు 2 నుండి 5 వరకు
సోమవారం నుండి గురువారం వరకు
ప్రతిరోజు ఉదయం 10 గం||లకు
మధ్యాహ్నం 3 గం||లకు
సాయంత్రం 6.30 ని||లకు

స్థలము : సత్యవాణి - క్రీస్తు సంఘము
రామారావుపేట, కాకినాడ - 533 004.

ఉపన్యాసకులు : అనుభవం కలిగిన స్వదేశీ సహోదరులు

ఈ 4 రోజులలోను ఇంచుమించు 30 అంశముల పై సహోదరులు బోధింతురు. ఆత్మీయ జ్ఞానా వృద్ధికి ఈ ఉపన్యాస కూడికలు సహాయపడును. మంచి రుచి, శుచి గల భోజనము, వసతి ఉచితముగా లభించును. ఇదొక గొప్ప సహవాస పండుగ. మీరు, మీ కుటుంబము, స్థానిక సంఘముతో సహా కలిసి రండి. మీకు మా హృదయపూర్వక స్వాగతం! మొదటిరోజున రూ.20/-లు మాత్రము రిజిస్ట్రేషన్ కొరకు వసూలు చేయబడును.

రిక్వీ గూటం

రోసీ గూటం &

రాజన్ గూటం

ఫోన్ : 0884-2363722

98489 98547

సత్యవాక్కు

THE WORD OF TRUTH

P.O. Box - 80, Kakinada, A.P. 533 001.

Ph : 0884-2363722 Cell : 98489 98547

Editor

JOSHUA GOOTAM

Pleading for Restoration of First Century Christianity

నంపుటి - 41

నవంబరు - 2019

సంచిక - 4

క్రైస్తవుడు యెవరు ?

(Who is a Christian ?)

ఆత్మీయ విషయములను గూర్చి నేటి లోకములో ఎక్కువ గందరగోళ ముండుట వలన నిజముగా క్రైస్తవుడైన వాడు ఎట్లుండునోయనే ప్రశ్న మనకు రావచ్చును. గనుక క్రైస్తవుడెవరో యను దానిని ఈరోజు కొంత పరిశీలించ బోవుచున్నాము.

ఇశ్రాయేలు దేశమునకు వలె అనేకులు కొన్ని దేశములను గూర్చి చెబుతు అవి క్రైస్తవ దేశములని చెప్పు చుందురు. అయితే క్రైస్తవ దేశమనేది ఏదియు లేదు. క్రైస్తవ్యము, క్రైస్తవులు ఒకదేశమునకు పరిమితియైన వారు

కాదు. లోకమందంతటా క్రైస్తవులున్నారు. యేసుక్రీస్తు రాజ్యము భూ సంబంధమైనది కాదు (యోహాను 18: 36). ఆయన రాజ్యమునకు సరిహద్దులు లేవు.

నైతికముగా సత్రప్వవర్తనను కలిగి జీవించుచున్న వారందరు క్రైస్తవులు కారు. అపొ.కా.10వ అధ్యాయ ములో కొర్నేలియను ఒక మనుష్యుడు మనకు కనబడుచున్నాడు. అతడు తన యింటివారందరితో కూడ దేవుని యందు భయభక్తులు గలవాడై యుండి ప్రజలకు బహుధర్మము చేయుచు

ఎల్లప్పుడు దేవునికి ప్రార్థనచేయువాడని వ్రాయ బడి యున్నది. నైతికముగా కొర్నేలి ఉత్కృష్ట జీవితమునే జీవించు చున్నను, అతడు క్రైస్తవుడు కాదు. క్రైస్తవజీవితము ఆత్మీయముగా ఉత్కృష్ట మైనది. అందు వలన క్రైస్తవులగుటకు కొర్నేలియు అతని యింటివారును ఏమాటల వలన రక్షణ పొందగలరో ఆమాటలను విని వాటికి లోబడవలసి వచ్చెను (అపొ.కా. 11:14). ధనవంతుడైన యౌవనస్థు డొకడు నైతిక సూత్రములన్నిటిని పాటించు చున్నను, నిత్యజీవము పొందుటకు అతనికి ఇంకా కొంత కొదువ యున్నట్లు యేసుచెప్పెను. అతడు యేసుక్రీస్తు శిష్యుడు కాగోరిన యెడల అతడుపోయి తన ఆస్థిని అమ్మి బీదల కియ్యవలెనని యేసు అతనితో చెప్పెను. అయితే అతడు మిగుల ఆస్థి గలవాడు గనుక ఆమాట విని వ్యసన పడుచు వెళ్ళిపోయెను (మత్తయి 19:16-22).

ఒకడు భక్తి కలిగి నిష్కపట జీవితమును జీవించినంత మాత్రమున క్రైస్తవుడు కానేరడు. సౌలు మహానిష్ఠ

కలిగిన యూదుడు, భక్తిపరుడు. అతడు క్రీస్తుసంఘమును ఘోరముగ హింసించెను. అట్లు చేయుటలో అతడు దేవుని వైపే ఉన్నానని నిష్కపటముగ నమ్మెను. గాని నిజానికి అతడు దేవునికి వ్యతిరేకముగ పని చేయుచుండెను. అయితే క్రీస్తును గూర్చిన సత్యమును అతడు తెలిసి కొనగానే అతడు క్రైస్తవుడయ్యెను. క్రైస్తవుడగు వాడు నిష్కపట హృదయమును, జీవితమును కలిగి యుండవలెను. అయితే నిష్కపట జీవితము ఒక్కటే సరిపోదు.

యేసుక్రీస్తు దేవుని కుమారుడని, దేవుడని విశ్వసించు వారందరు క్రైస్తవులు కారు. ఒకడు క్రైస్తవుడు కావలెనంటే క్రీస్తునందు విశ్వాసియై యుండవలెను. అయితే అట్టివిశ్వాసము ఒక్కటి మాత్రమే సరిపోదు. యూదుల అధికారులలో కూడ అనేకులు యేసునందు విశ్వాసముంచిరి గాని, సమాజములో నుండి వెలివేయ బడుదు మేమోయని పరిసయ్యులకు భయపడి వారు ఒప్పుకొనలేదు. వారు దేవుని మెప్పుకంటే మనుష్యుల మెప్పును ఎక్కువగా ఆపేక్షించిరి యని యోహాను

12:42, 43లో వ్రాయబడి యున్నది. ఈ అధికారులు క్రీస్తునందు విశ్వసించు వారు. క్రీస్తు శిష్యులు కాదు. ఈనాడు కూడ భారతదేశములో లక్షల కొలది పురుషులు స్త్రీలు యేసుక్రీస్తు నందు విశ్వాసము కలిగిన వారున్నారు. వారు కూడ తమ సమాజమునకు భయపడి తమ విశ్వాసమును బహిరంగముగా ప్రకటించలేక పోవుచున్నారు. మనుష్యుల యెదుట నన్ను యెవడు ఒప్పుకొనునో అట్టివానిని పరలోకమందున్న తండ్రి యెదుటను ఒప్పుకొందును అని యేసుక్రీస్తు చెప్పెను (మత్తయి 10: 32,33).

ఒకడు క్రైస్తవుడు కావలెనంటే యేసుక్రీస్తు నందు విశ్వసించవలెను. “నేను ఆయననని మీరు విశ్వసించని యెడల మీరు మీ పాపములోనే యుండి చనిపోవుదురని” యేసు చెప్పెను (యోహాను 8:24). పాపముల విషయమై మారుమనస్సు పొందవలెను. మీరు మారుమనస్సు పొందని యెడల మీరందరు అలాగే నశింతురని ఆయన చెప్పెను. (లూకా 13:3, 5). యేనుదేవుని కుమారుడని

మనుష్యుల యెదుట మన విశ్వాసమును ఒప్పుకొనవలెను. ఏలయనగా నీతి కలుగునట్లు మనుష్యుడు హృదయములో విశ్వసించును, రక్షణ కలుగునట్లు నోటితో ఒప్పుకొనును అని వ్రాయబడియున్నది (రోమా 10:9,10). పాపక్షమాపణ నిమిత్తము బాప్తిస్మము పొందవలెను. నమ్మి బాప్తిస్మము పొందినవాడు రక్షింపబడును. నమ్మనొల్లని వానికి శిక్ష విధించబడును అని యేసే చెప్పెను (మార్కు 16:16). నీవు యేసునందు విశ్వసించి బాప్తిస్మము ద్వారా ఆయనకు లోబడిననాడు ఆయన నిన్ను రక్షించి ఒక డినామినేషన్లో కాదు గాని తన సంఘముతో చేర్చును. నీవు క్రైస్తవుడవగుదువు. క్రైస్తవుడవరో యను దానిని మనము ఈరోజు గమనించుచున్నాము.

క్రైస్తవుడు యేసుక్రీస్తు శిష్యుడు. క్రీస్తు శిష్యులు మొట్టమొదట అంతియొకయలో క్రైస్తవులనబడిరి యని అపొ.కా.11:26 చెప్పుచున్నది. శిష్యుడనగా విద్యార్థి, వెంబడించువాడు, నేర్చుకొనువాడు, గురువుయొద్ద నేర్చు

కొని దానిని ప్రకటించువాడు. క్రైస్తవుడు క్రీస్తుయొద్ద నేర్చుకొనిన దానిని భక్తి విశ్వాసములతో ప్రకటించువాడు. అతడు సర్వలోకానికి సర్వ సృష్టికి క్రీస్తు సువార్తను చాటువాడు (మత్తయి 23:19, మార్కు 16:15).

క్రైస్తవుడు యేసుక్రీస్తు నందు దేవుని కుమారుడైన వాడు (గలతీ 3: 26). ఒకడు క్రైస్తవుడు కాగానే అతడు దేవుని సంతానముగా పరిగణించ బడును. “మనము దేవుని పిల్లలమని ఆత్మ తానే మన ఆత్మతో కూడ సాక్ష్య మిచ్చు చున్నాడు” (రోమా 8:16). ఏల యనగా దేవుని ఆత్మచేత ఎందరు నడిపింప బడుదురో వారందరు దేవుని కుమారులై యుందురు (రోమా 8:14). క్రైస్తవుడు మిగిలిన క్రైస్తవులకు సహోద రుడు. దేవుడొక్కడే క్రైస్తవులందరికి తండ్రి. వారందరు సహోదరులు (మత్తయి 23:8).

క్రైస్తవుడు పరలోక రాజ్య పౌరుడు. అతడు తన రాజైన యేసుక్రీస్తు యిచ్చిన ఆజ్ఞలను బట్టి నడుచుకొనును. “ఆయన మనలను అంధకార సంబంధ మైన అధికారములో నుండి విడుదల

చేసి తాను ప్రేమించిన తన కుమారుని యొక్క రాజ్య నివాసులనుగా చేసెను” అని అపొ.పౌలు కొలస్స 1:13లో వ్రాసెను. ఆయన సంఘమే ఆయన రాజ్యము. ఒకడు నీటి మూలముగాను ఆత్మమూలముగాను జన్మించి దేవుని రాజ్యములో ప్రవేశింపగలడని యేసు బోధించెను (యోహాను 3:5). క్రైస్తవుడు తన పౌరస్థితిని పరలోక మందు కలిగి యున్నవాడు (ఫిలిప్పీ 3:20).

క్రైస్తవుడు పరిశుద్ధుడు. కొరింథు లోని క్రైస్తవులు పరిశుద్ధులని. అపొ. పౌలు వారిని సంబోధించెను (1 కొరింథి 1:2). పరిశుద్ధుడనగా అతడు తన జీవితము దేవుని సేవకై ప్రతిష్ఠించుకొనిన వాడు. తన తలంపులలోను, మాటలలోను, క్రియలలోను పరిశుద్ధ తను కనబరచు వాడు. అందు వలన క్రైస్తవులు “అందరితో సమాధానమును, పరిశుద్ధతయు కలిగి యుండుటకు ప్రయత్నించుడి, పరిశుద్ధత లేకుండా ఎవడును ప్రభువును చూడడు” అని హెబ్రీ 12:14లో హెచ్చరింపబడిరి.

క్రైస్తవుడు ఒక యాజకుడు.

1 పేతురు 2:5 ఈలాగున చెప్పుచున్నది: “యేసుక్రీస్తు ద్వారా దేవునికి అనుకూల ములగు ఆత్మ సంబంధమైన బలుల నర్పించుటకు పరిశుద్ధ యాజకులుగా ఉండునట్లు మీరును నజీవమైన రాళ్ళ వలె నుండి ఆత్మసంబంధమైన మందిర ముగా కట్టుబడుచున్నారు.”

క్రైస్తవుడు క్రీస్తు శరీరమైన సంఘములో యున్న సజీవముగల సభ్యుడు. “అటువలె మీరు క్రీస్తు యొక్క శరీరమై యుండి వేరు వేరుగ అవయవములై యున్నారు” అని కొరింథులోని క్రైస్తవులకు అపొ. పౌలు వ్రాసెను (1 కొరింథి 12:27).

క్రైస్తవుడు క్రీస్తు వంటి వాడు. అందుకే “నేను క్రీస్తును పోలి నడుచు కొనుచున్న ప్రకారము మీరును నన్ను పోలి నడుచుకొనుడి” యని అపొ. పౌలు 1 కొరింథి 11:1లో చెప్పెను. క్రైస్తవుడు క్రీస్తునందున్న వాడు, అతడు క్రీస్తుతో సహవాసము గలవాడు. అతడు రక్షింపబడిన వాడు. రక్షింపబడిన వారితో క్రీస్తు సంఘము నందున్న వాడు. అతడొక నూతన

సృష్టి. బాప్తిస్మము ద్వారా క్రీస్తును ధరించుకొనగానే అతని పాత జీవితము మార్చబడును. పాతవి గతించెను. ఇదిగో సమస్తమును క్రొత్తవాయెను (2 కొరింథి 5:17).

క్రైస్తవుడయినవాడు యేసుక్రీస్తు నందు సజీవముగల విశ్వాసమును కలిగి యున్నవాడు. అతడు తన గత పాపములన్నిటిని వెనుక వదలి బాప్తిస్మము పొందుట ద్వారా క్రీస్తుకు విధేయత చూపినవాడు, యేసు క్రీస్తు యొక్క రక్తము వలన అతని పాపములు కడిగి వేయబడెను. అతడు క్రీస్తు సంఘ సభ్యుడు. అతడు తన జీవితములోను ఆరాధనలోను నమ్మక ముగా దేవుని చిత్తమును జరిగించును.

నీవు క్రైస్తవుడవా? కాని యెడల నీవు యేసు క్రీస్తును నమ్మి ఆయనకు విధేయుడవై క్రైస్తవుడవగుదు వనియే నా నిరీక్షణ. నీవు క్రైస్తవుడవు కాగోరు చున్న యెడల మీ ప్రాంతములో యున్న క్రీస్తు సంఘమును ఈనాడే దర్శించండి. లేదా వెంటనే మాకు తెలియ చేయండి.

దైవత్వము యొక్క విశిష్టత

(The Importance of the God Head)

దైవత్వాన్ని గూర్చి పలుమంది పలు విధాలుగా చెబుతారు గాని అది చాలాప్రాముఖ్యమైన అంశము. దేవుని అర్థము చేసికొనడం మనకు కష్టం. అది ఆశ్చర్యము కాదు. పరిమితిగల జ్ఞానముతో పరిమితి లేని దేవుని మనం అర్థం చేసికొనడానికి ప్రయత్నించుచున్నాము గనుక యిది ఆశ్చర్యము కాదు. అయినను ఈ ప్రాముఖ్యంశమును క్రైస్తవులు గ్రహించుకోవాలి. దైవత్వము అనగా తండ్రియైన దేవుడు, కుమారుడైన దేవుడు, పరిశుద్ధాత్మ దేవుడు కలసి ఒకే దేవుడై యున్నారు. వీరు ముగ్గురైయున్నను ఒకే దేవుడై యున్నారు. లాటిన్ భాషలో ఆయన ముగ్గురై యున్న ఒక దేవుడని చెప్పబడింది. ఈ సిద్ధాంతము గ్రహించుకొనుటకు కష్టమైనందున అనేకులు దానిని బహిరంగముగా కాదందురు. లేదా వారు దానిని మార్చుదురు. అందువలన యేసు యొక్కయు పరిశుద్ధాత్మ యొక్కయు దైవత్వాన్ని వారు నిరాకరించుదురు. ఈ పాఠములలో

దైవత్వాన్ని గూర్చిన సిద్ధాంతము ప్రాముఖ్యమా? అను ప్రశ్నకు జవాబును వెదుకుదాం. తదుపరి యేసుప్రభువు యొక్క దైవత్వాన్ని గూర్చిన బైబిలునందలి పరిపూర్ణముజువులను గమనించుదాం. చివరిగా దైవత్వాన్ని గూర్చిన బోధమనకు అవుసరమా? యనుదానిని పరిశీలించుదాం.

ఈ సిద్ధాంతమును కొందరు ఎందుకు నిరాకరించుదురు?

ఈ సిద్ధాంతము వలన ప్రయోజనం యేమీ లేదని కొందరు చెబుతారు. దైవత్వము యదార్థము కాకపోతే నైతిక, సాంఘిక వాదనలలో మార్పు యేమీ వుండదు అనివారు భావిస్తారు. క్రైస్తవ సాహిత్యము పెద్దగా మార్చబడవలసిన అవుసరం యేమీ వుండదు. దైవత్వాన్ని గూర్చిన సిద్ధాంతాన్ని చాలామంది క్రైస్తవులు ఎరుగరు గనుక దీనిని గూర్చి మనం పట్టించుకోనక్కరలేదు. సత్యాన్ని గూర్చి చెప్పి

నప్పుడు దానితో నాకేమి పని యని చాలమంది చెబుతారు. మరియు ఈ సిద్ధాంతము వలన క్రైస్తవులు పలు విధములుగా చీలిపోయారు. అందువలన దీనిని విసర్జించాలని వారంటారు.

దైవత్వాన్ని గూర్చిన సిద్ధాంతము వలన యితర మతముల వారు క్రైస్తవ్యాన్ని హేళన చేస్తారు. క్రైస్తవులు కూడ బహుళ దేవుండ్లనే కలిగియున్నారని వారందురు. ఒక విధంగా చూస్తే త్రియేకుడైన దేవుడనుట ఆశ్చర్యం కలిగించును. ఇంకో విధంగా చూస్తే అది స్వవిరుద్ధము! అందువలన దీనిని గూర్చి బోధించ నక్కర్లేదని చాలమంది చెబుతారు.

దైవత్వము యొక్క ప్రాముఖ్యత :

అయితే ఈ సిద్ధాంతము చులకనయైనది కాదు. ఏలయనగా అది దేవుని తత్వాన్ని గూర్చినట్టిది. దైవత్వములో ఒక అంశము అవతారము; దేవుడు మానవునిగా అవతరించుట. మానవునికి శోధనలు బాధలు సంభవించినప్పుడు దేవుడెక్కడ వున్నాడు? అని ప్రశ్నిస్తారు. అయితే మానవుని సాధకబాధకాల యెడల

దేవుడు ఉదాసీనుడు కాదని క్రీస్తు అవతారము సూచించు చున్నది. ఈ లోకాన్ని రక్షించుట కొరకు ఆయన ఈ లోకంలో ఒక భాగమయ్యారు. యేసు దైవత్వములో ఒక భాగమైయుంటే ఆయన యిష్టపూర్వకముగానే బలి అయ్యారు.

తదుపరి, దైవత్వము మిగతా మతాల నుండి క్రైస్తవ్యాన్ని వేరు చేయు చున్నది. పలు మతములున్న ఈ సమాజంలో అన్ని మతములు సమాన మేయను బోధకొందరిలో యున్నది. వాటి మధ్యనున్న విభేదములు పరిష్కరింపబడ వచ్చును లేదా వాటిని లెక్క చేయనక్కరలేదు. అయితే దైవత్వము అట్టి నమ్మికను అసాధ్యపరచును. దైవత్వము ఇంకొక మతమునకు అంటు కట్టబడదు. అది అసాధారణమైనది.

ఎవరికి ప్రార్థించాలి?

మనం ఎవరికి ప్రార్థన చేయాలి? అనే అంశమును క్రైస్తవులు సాధారణంగా తర్కించుచుందురు. తండ్రియైన దేవునికి తప్ప మరెవనికిని ప్రార్థన చేయరాదని బైబిలు చెప్పుచున్నందున, ప్రార్థనలన్నీ తండ్రియైన దేవునికి

సమర్పించబడాలి. అందువలన దైవత్వ ములోని ప్రతివ్యక్తి వేరొకని నుండి వేరుగాయున్నట్లు యిది చిత్రీకరించు చున్నది. దైవత్వములో ఆయా వ్యక్తులు కొన్ని ప్రత్యేక పనులు నిర్వహించు చున్నట్లు కనబడినను అన్ని విషయము లలో వారు ఏకమై ఆయా పనులు చేయు చున్నారు.

క్రీస్తునామమున మనము దేవునికి ప్రార్థన చేయునప్పుడు పరిశు ధ్ధాత్ముడు మనకు సహాయము చేయును (రోమా6:26,27; యోహాను 15:16; 16:23). గనుక మనము తండ్రియైన దేవునికి ప్రార్థన చేయు చుండినను ప్రార్థనకు జవాబిచ్చుటలో ముగ్గురు ఏకమైయుందురు. అందు వలన దైవత్వములోని వేర్వేరు వ్యక్తుల మధ్యయున్న ఈ ప్రత్యేకతను మనము తెలిసికొనవలసి యున్నది. మన ప్రార్థన లు, ఆరాధన అంతయు తండ్రియైన దేవునికి ఒక్కరికే గాక త్రియేక దేవునికి ఉద్దేశించబడినవి.

దైవత్వములో ఒక్కొక్కరిని ఎట్లు గ్రహించు కొనుచున్నాము?

ఒకరితో నొకరికి గల సంబంధ

మును బట్టి దైవత్వము మనకు ఒక మాదిరియైయున్నారు. దైవత్వములోని ముగ్గురుమూర్తులు నిత్యత్వము, సర్వ సమానత్వము కలిగియున్నారు. వేరొక పాఠములో యేసు తన్నుతాను తగ్గించు కొనుటను గూర్చి తెలిసికొందము. అయితే యేసు యొక్క తగ్గింపుతత్వము ఆయన అవతారమును గూర్చినట్టియై యున్నదేగాని, అది ఆయన నిత్యతత్వ మును గూర్చి కాదు. తండ్రియైన దేవుడు, యేసు ఏకమైయున్నలాగున మనమును ఏకమై యుండాలని యేసు చెప్పారు (యోహాను 17:11,21). ఆయన శిష్యులవైన మనము అందరము ఏకమైయుండాలనునది గ్రహించుకోవా లంటే, దైవత్వములోని ఏకత్వము, ఐక్యతలను గ్రహించు కోవాలి.

మొదటిగా, క్రైస్తవులందరు విలువలో సమానులే. వారిలో అనేకు లకు వివిధమైన తలాంతులు శక్తి సామర్థ్యాలు, పనులు ఉండవచ్చునేమో గాని దేవుని దృష్టిలో మనందరము విలువలో సమానులమే. “క్రీస్తులో యూదుడని గ్రీసుదేశస్థుడని లేదు.

దాసుడని స్వతంత్రుడని లేదు, పురుషుడని స్త్రీయనిలేదు. యేసుక్రీస్తు నందు మీరందరు ఏకముగా యున్నారు” (గలతీ 3:27). గనుక ఒకరి కంటే మరొకరు ఎక్కువని గాని తక్కువయని గాని యెంచుట సమంజసము కాదు. ఒకని కంటే యొకడు ఎక్కువయని తక్కువయనే భావముల వలన సంఘములో అనేక సమస్యలు ఉత్పన్నమగును. దైవత్వములోని ముగ్గురు మూర్తుల మధ్య అధికార వాంఛ యున్నట్లు మనము ఎన్నడు ఊహించలేము. ఆయన సంఘములో కూడ అట్లే యుండవలెను.

రెండవదిగా ఒకని కంటే మరి యొకడు హెచ్చింపబడకూడదు. సంఘములో బోధకుడు పెద్దలు మిగతావారి కంటే ఎక్కువ కనబడుచు యుందురు. మిగతావారి కంటే కొందరికి హెచ్చుతలాంతులు ఉండవచ్చును. సంఘమునకు వారు చేయు పరిచర్యలు కొందరి కంటే ఎక్కువగా యుండవచ్చును. కొందరి ఆర్థిక ఉన్నతస్థితిని బట్టి వారు మిగతావారి కంటే ఎక్కువ ఇయ్యవచ్చును. అట్టి పరిస్థితులలో వారిని

మిగతావారి కంటే మిన్నగా ఎంచుచుండవచ్చును. యిది మానవ సహజ నైజము. అయితే దేవునిలో అట్టి నైజము యేమీ లేదు. ఇక్కడ రెండు ఉదాహరణలు గమనించవచ్చును. బీదవిధవరాలు రెండుకానులు మాత్రమే యిచ్చినను, ధనికులందరి కంటే ఆమె ఎక్కువ యిచ్చెనని యేసు ఆమెను అభినందించుచు చెప్పెను. యాకోబు పత్రిక రెండవ అధ్యాయములో సంఘములో ధనికులను హెచ్చుగాను బీదలను తక్కువగాను చూచుట యాకోబు ఖండించెను. క్రైస్తవులందరినీ విలువలోను, స్థాయిలోను దేవుడు సమానముగా చూచును. మనము కూడ అట్లే ప్రవర్తింపవలెను.

ఇంకా 1కొరింథీ 12వ అధ్యాయములో పౌలు సంఘమును శరీరముతో పోల్చుచున్నాడు. భౌతిక శరీరములో అనేక అవయవములుండినను, ప్రతి అవయవమునకు ఒక ప్రత్యేక పని యుండును. అట్లే సంఘములో కూడ అనేకమంది సభ్యులుండినను వారందరు ఒకే శరీరమై యుందురు మరియు ప్రతివాని పని వేర్వేరుగ

యుండును. అయినను బలహీన సభ్యులు ప్రాముఖ్యులు కారని ఎంచ రాదు. సరిగదా ప్రతివాడు శరీర క్షేమాభివృద్ధి కొరకు కృషిచేయవలెను. మన శరీరములో ఏచిన్న అవయవము సరిగ పనిచేయకపోతే ఆ శరీరము ఆరోగ్యవంతము కాదని తలంచుదుము. అట్లే సంఘములో సభ్యులందరు ఏకమై, సరిసమానముగా ఎంచబడక పోతే అది ఆరోగ్యవంతమైన సంఘము కాదు.

ఇదే సూత్రము స్థానిక సంఘ ముల మధ్యను కూడ అనుసరించు చుండవలెను. ఒక స్థానిక సంఘము యొక్క పని మిగతా స్థానిక సంఘముల పై ప్రభావము చూపునను సంగతిని పలుమారులు మరతురు. స్థానిక సంఘములు ఒకదాని కంటే ఇంకొకటి పెద్దదిగా కనబడుటకు పోటీపడుదురు. అభివృద్ధిజెందునుద్దేశ్యములో దోష మేమియు లేదుగాని, మనం మిగతా స్థానిక సంఘులను కూడ మనస్సు నందుంచు కొనవలెను. వ్యాపార సంస్థలతో క్రైస్తవ్యమును పోల్చరాదు. వ్యాపార సంస్థలు మిగతా వాటిని

నాశనం చేసి తామే గొప్పగా ఉండాలని పోటీపడుదురు. వ్యాపార విషయాల్లో అట్టిది సహజం. సంఘములయితే తమ వనరులను యితరులకు కూడ వాడుచు ఆయాస్థానిక సంఘములు బలపడునట్లుపయోగ పడవలెను. దైవత్వములోని ముగ్గురుమూర్తులలో ఒకరు మిగతావారికి కంటే ఘనముగా ఉండుటకు ఎన్నడు ప్రయత్నించరు. అట్టిది అసంభవము.

ఇదే సూత్రము మన కుటుంబ ములలో కూడ కనబడును. కుటుంబ ములో ఏ సభ్యుడుకూడ మిగతా వారి కంటే ఎక్కువకాదు, తక్కువకాదు. అట్లే కుటుంబక్షేమాభివృద్ధి నిమిత్తము అందరు కష్టపడి పనిచేయవలెను. దైవత్వములో ముగ్గురుమూర్తులు ఏకమై యుండి ఒకే గమ్యము కొరకు కలసి పనిచేయుదురు.

ముగింపు :

మన జీవితంలో దైవత్వము యొక్క ప్రభావమును మనం ధ్యానించు చుయున్నాము. దేవుడు, క్రీస్తు, పరిశు ధ్ధాత్ముడు తన సేవకుల జీవితములలో

నివసించును. గలతీ 2:21లో “నేను క్రీస్తుతో కూడ సిలువ వేయబడి యున్నాను. ఇక మీదట జీవించు వాడను నేను కాదు గాని, క్రీస్తేనా యందు జీవించు చున్నాడని” పౌలు వ్రాసాడు. మనద్వారా దేవుడు జీవించాలంటే మనం దేవుని యొక్క తత్వమును గ్రహించుకోవాలి. క్రైస్తవులవలె మనం ఒండొరుల యొక్క సంబంధము అని తరుచు మనం చెప్పుకొందుము, గాని అదెట్లో మరతుము. ప్రేమవలన మనం ఫలానివిధముగా నడుచుకోవాలని

చెప్పుచుంటాము. అది వాస్తవమే. అయినను అది దేవునిదే ఏలయనగా దేవుడు ప్రేమయై యున్నారు (1 యోహాను 4:8).

మనం ఒండొరుల యెడల ఎట్లు ప్రవర్తిస్తామోయననుచి చివరకు దైవత్వములో యున్న ఏకత్వము ప్రేమ వలన సంభవించును. దైవత్వాన్ని మనం నిర్మూలించితే మన జీవిత ఆధారమును కోల్పోయినట్లే. అదెంత ప్రాముఖ్యమో నీవు గమనిచాలి!

-జెర్రీబేట్స్

దేవుని గ్రంథాలయము (God's Library)

దేవునికి అన్నీ తెలుసు. కాబట్టి ఆయన చదువు వారని చెప్పటలో కొంతమట్టుకు మనకు ఆశ్చర్యం కలుగ వచ్చును (కొలస్స 2:13; 2దినివ్య 16: 9). ఆయనకున్న గ్రంథాలయము బ్రహ్మాండమైనది. దానిలోని ప్రతి ప్రతిని ఆయన సుశితముగా పఠించును. సర్వశక్తుడు గ్రంథములకు కర్తయే గాక ఆయన కడు జాగ్రత్తగా చదువును. అందు వలన ప్రతిపేజీలోయున్న ప్రతి సంగతి ని గూర్చి ఆయనకు పరిచయమున్నది.

అయితే దేవుని గ్రంథాలయము లో ఎటువంటి గ్రంథములుంటాయని నీవడుగ వచ్చును. దిగువ అత్యంత ప్రసిద్ధమైన గ్రంథముల జాబితా ఇయ్య బడియున్నది.

బైబిలు

దేవుని గ్రంథాలయములో యున్న అత్యంత ఆసక్తికరమైన గ్రంథ ము ఆయన వ్రాసినదే (1కొరింథి 2: 12; 2తిమోతి 3:16; 2పేతురు 1:

20, 21). దానిని ఆయనే 1400 సంవత్సరముల కాలములో వ్రాయిం చారు. బైబిలు గ్రంథము ప్రతియేటా అసంఖ్యాకముగా అమ్ముడగు చున్నది. మరియు యితర గ్రంథము లేనంతగా అనేక భాషలలోనికి తర్జుమా చేయబడి యున్నది. నిజానికి దానికదే ఒక గ్రంథాలయమై యున్నది. అది ఒకే గ్రంథమైనను అందు 66 పుస్తకము లున్నవి.

“దేవుని గ్రంథములో దేవుని మనస్సు, మానవునిస్థితి, రక్షణ మార్గము, పాపుల వినాశము, విశ్వాసు ల సంతోషము ఇమిడి యున్నవి. దాని ఉపదేశములు పవిత్రమైనవి. దాని కట్టడలు పాటించదగినవి. దాని చరిత్ర సత్యమైనది. దాని తీర్మానములు మార్పుజెందనివి. జ్ఞానివై యుండుటకు దానిని చదువుము. క్షేమముగా యుండుటకై దానిని నమ్ముము. పరి శుద్ధుడవై యుండుటకు దానిని అభ్య సింపుము. నిన్ను నడిపించుటకు వెలుగును, బలపరచుటకు ఆహారము ను, ప్రోత్సాహపరచుటకు ఆదరణయు దానిలో కలవు.

“అది ప్రయాణీకుని పటము, యాత్రికుని కర్ర, నావికుని దిక్కుచి, సైనికుని ఖడ్గము వంటిది. క్రైస్తవునికది దేవుని నిబంధన, దానిలో పరదైసు తిరిగి సంపాదించబడుటయు, పరలోక ద్వారములు తెరువబడుటయు చూడ గలము”.

“క్రీస్తే దాని అద్భుత అంశము. మానవుని బాగు చేయుటయే దాని గురి. దేవుని మహిమపరుచుటయే దాని ముఖ్యాంశము. దీనితో మనస్సును నింపుకొనవలెను, హృదయము నది వీల వలెను. పాదములను నడిపించ వలెను. దానిని వలువారులు నిదానముగను, ప్రార్థన పూర్వకముగను చదువుము. అది ఐశ్వర్యపుగని, మహిమతో నిండిన పరదైసు, ఆనంద ప్రవాహమునకు నిలయము. నీవు జీవించుచున్నప్పుడే అది నీకియ్య బడినది.

“తీర్పు సమయమున అది విప్ప బడును, నిరంతరము జ్ఞాపకము చేసి కొనబడును. అది మహాగొప్ప బాధ్యత కు సంబంధించినది. మంచిపని వానికి

తగిన బహుమానము ననుగ్రహించును. దానియందున్న పవిత్ర వాక్కులను చులకనగా చూచినవానిని శిక్షకు పాత్రునిగా చేయును.

అంత్యదినమందు దేవుడు ఈ గ్రంథమును తెరచునను సంగతి గమనించదగినది. మరియు దాని వలననే అందరికీ తీర్పు తీర్పును (కీర్తన 119:172; యోహాను 8:32; 12:48; 17:1; అపొ.కా. 17:3; రోమా 2:16). “తీర్పు పొందబోవు వారికి తగినట్టుగా మూట్లాడుడి : ఆలాగుననే ప్రవర్తించుడి” (యాకోబు 2:12).

అకౌంటు పుస్తకములు :

దేవుని గ్రంథాలయములో మూడు సంపుటిలు కలవు. వాటిలో ఈ భూమి మీద ఉద్భవించిన ప్రతి మానవుని లెక్క లిఖింపబడియున్నది. “గనుక మనలో ప్రతివాడును తన్ను గురించి దేవునికి లెక్క యొప్పుగించ వలెను” (రోమా 14:12; మత్తయి 12:36; 1పేతురు 4:5).

మొదటి సంపుటిలో మన క్రియలు లిఖింపబడి యుండును.

మరణించిన ప్రతివానికి తన క్రియల చొప్పున తీర్పు తీర్పుబడును (ప్రకటన 20:12-14; మత్తయి 16:27; రోమా 2:6; 2 కొరింథి 5:10; యోహాను 2:12; యూదా 1:14,15; ప్రకట 2:23; 22:12).

రెండవ సంపుటిలో మనమాడిన మాటలు లిఖించబడి యుండును. “నేను మీతో చెప్పనదేమనగా మనుష్యులు పలుకు వ్యర్థమైన ప్రతి మాటను గూర్చియు విమర్శదినమున లెక్క చెప్పవలసి యుండును” (మత్తయి 12:36; యాకోబు 2:12; యూదా 14,15).

మూడవ సంపుటిలో మన రహస్యములు లిఖించబడి యుండును. “గూఢమైన ప్రతియంశమును గూర్చి దేవుడు విమర్శచేయునపుడు ఆయన ప్రతి క్రియను అది మంచిదేగాని, చెడ్డదే గాని తీర్పులోనికి తెచ్చును” (ప్రసంగి 12:14; రోమా 2:16; 1కొరింథి 4:5; ప్రకటన 2:2).

మనలో ప్రతివాడు తన జీవిత చరిత్రను వ్రాయుచున్నాడు. మరియు

మనమేమి వ్రాయుచున్నామో దానిని దేవుడెరుగును (కీర్తన 1:6; 44:21; 94:11; లూకా 16:15). “నేను నడుచు మార్గము ఆయనకు తెలియును” (యోబు 23:10).

జీవ గ్రంథము :

ఈ గ్రంథమును గూర్చి క్రొత్త నిబంధనలో ఏడుమారులు చెప్పబడినది. ఫిలిప్పీ పత్రికలో ఒకమారును (ఫిలిప్పీ 4:3), ప్రకటన గ్రంథములో ఆరు మారులును చెప్పబడి యున్నది (ప్రకటన 3:5; 13:8; 17:8; 20:12,15; 21:27; 22:19). పాత నిబంధనలో కూడ దానిని గూర్చి సంబోధింపబడినది (నిర్గమ 32:32; కీర్తన 69:28; యెషయా 4:3; దానియేలు 12:1; మలాకీ 3:16). అది యూదులు తమ వంశావళిని గూర్చిన గ్రంథము యొక్క జ్ఞాపకార్థమై నట్టున్నది (నెహెమ్యా 7:5, 64, 12:22,23; యెష 4:3; యెహెజ్కే 13:9). ఒకడు జీవించునంత కాలము అతని పేరు ఈ గ్రంథములో యుండును. గాని అతడు మరణించిన తరువాత

అతని పేరు దాని నుండి తొలగించబడును. అదే విధముగా జీవ గ్రంథము దేవుని నీతిమంతుల పట్టిక యై యున్నది. ఆయన యొక్క కృపను పొందినవారి విశిష్టమైన పట్టిక అది. దేవుని కుటుంబములోనికి మనము జన్మించినప్పుడు మన పేర్లు అందులో చేర్చబడతాయి. ఆయన స్వాస్థ్యమును మనం నిరాకరింప నంతకాలము మన పేర్లు అందులోనే ఉంటాయి (ప్రకటన 3:5).

దేవుడు గ్రంథ పిపాసియని మనం చెప్పవచ్చును. ఆయన ఉదాహరణను మనం పాటించిన యెడల మనకు మేలు (ప్రకటన 1:3).

-మైక్ బెన్సన్

సత్యవాణి టి.వి.
కార్మిక్రమములను ఇప్పడు ప్రతి
శనివారం ఉదయం 6.30
నిః సుండి 7.00 గంటల
వరకు ఆరాధన భావనలో
వీక్షించండి

వాక్యము యొక్క ఏడువింతలు

(The Seven Wonders of the Word)

ప్రపంచములోని ఏడు వింతలను గూర్చి మనం విన్నాము. గాని దేవుని వాక్యములోని వింతలను గూర్చి మనం ఎక్కువ వినాలి. “నీ ధర్మశాస్త్రమునందు ఆశ్చర్యకరమైన సంగతులు చూచునట్లు నా కన్నులు తెరువుము” అని కీర్తనకారుడు వ్రాసాడు (కీర్తన 1119:18). మరల “నీ శాసనములు ఆశ్చర్యములు” అని అతడు వ్రాసాడు (కీర్తన 119:129). దేవుని వాక్యములోని దిగువ యేడు వింతలను చూచినపుడు నేను ఆశ్చర్యపడుచున్నాను.

దాని ఆత్మప్రేరణ :

దేవుని గ్రంథములో కొంత భాగము కాదు, కొన్ని తలంపులు కాదు గాని ప్రతి లేఖనము దైవావేశము వలన కలిగినది. దైవజనుడు సన్నద్ధుడై ప్రతి సత్కార్యమునకు సంపూర్ణముగా సిద్ధపడి యుండునట్లు దైవావేశము వలన కలిగిన ప్రతిలేఖనము” (2 తిమో 3:16,17). దేవుని వాక్యములోని ప్రతి సున్న ప్రతి పొల్లు దైవావేశము వలన కలిగినది (మత్తయి 5:18).

2. అది కలిగిన విధానము :

దేవుని గ్రంథమంతా ఒకేసారి కలుగలేదు! గాని ఇంచుమించు 1600 సంవత్సరముల కాలములో వ్రాయబడెను. “ఆజ్ఞ వెంబడి ఆజ్ఞ సూత్రము వెంబడి సూత్రము కొంత ఇచ్చట, కొంత అచ్చట” అది కలిగెను (యెషయా 28:10).

3. దాని ఏకత్వము :

అది 66 పుస్తకముల సంపుటి యైయున్నది. అయినను అది ఒకే గ్రంథము. 40 మంది లేఖకులు 1600 సంవత్సరముల కాలములో దానిని వ్రాసిరి. అయినను దానిలో భిన్నత్వము యేమీలేదు. అంతా ఒకే ఒక్క వర్తమానము (ప్రక 19:10).

4. దాని బయల్పాటు :-

బైబిలు దేవుని సంగతులను గూర్చిన పరిపూర్ణ ఆఖరి బయలుపాటు అయ్యున్నది (1 కొరింథీ 2:10-12). అది మనుష్యుల ఇచ్చను బట్టి గాక పరిశుద్ధాత్మ ప్రేరణవలన కలిగినది (2 పేతురు 1:20,21).

5. దానిలోని సమాచారము ఆశ్చర్యము

అది ప్రపంచంలోయన్న అత్యంత ఘనమైన సాహిత్యము. అయినను అంతకంటే ఎక్కువ అందున్నది. మన జీవముకు, భక్తికి కావలసినవన్నియు దానిలోయున్నవి (2 పేతురు 1:3). మనుష్యుడు ప్రతి సత్కార్యమునకు పూర్ణముగా సిద్ధపడి యుండగల్గునట్లు అది తయారు చేయును గనుక అదనపు సమాచారము ఏమియు అక్కరలేదు (2 తిమో 3:16,17).

6. అది విస్తరించిన విధానము ఆశ్చర్యము :

దానిని అన్నిజాతుల వారు, జనాంగములు, భాషలు, వర్ణముల

వారు చదువుదురు. అది ప్రపంచ ప్రఖ్యాతి గాంచిన, ఎక్కువగా కొనబడుచున్న గ్రంథము

7. అది భద్రపరచబడిన విధానము ఆశ్చర్యము :

అన్నిటికంటే అది ఎక్కువ ద్వేషించబడుచున్న గ్రంథము, అయినను అది ఇంకా నిలిచేయున్నది. “ప్రభువు వాక్యము ఎల్లప్పుడు నిలుచును!” (1 పేతురు 1:25).

“నీ వాక్యభయము నా హృదయ మందు నిలుచుచున్నది” (కీర్తన 119:161).

- చార్లెస్ పగ్

కీడు చేయుటకు త్వరపడి పరుగులెత్తు పాదములు (Feet that be swift in Running to Mischief)

నవనాగరిక ప్రపంచము అంతయు నరకమునకు పోవుటకు వడి వడిగా పరుగులెత్తుచున్నది యని ఒక బోధకుడు వర్ణించాడు. వారి పాదములు కీడు చేయుటకు త్వరితగతిని పరుగులెత్తు చున్నవి యని సొలోమోను వివరించాడు. వారి గమ్యము నరకము (సామె 6:18).

కీడుచేయుటకు పరుగులెత్తే ఈ పాదముల వలన ప్రపంచమంతా గొప్ప

రద్దీయేర్పడినది. దుష్టత్వమే, దుష్క్రియ యే వారి ముఖ్యఉద్దేశ్యము. ఈ లోకంలో సంభవింపని దుష్క్రియ యేమైనా ఉన్నదా అంటే అట్టి దానిని కనుగొనడం అసంభవం. స్వలింగ సంపర్కము (Homo Sexuality), ఏకలింగ వివాహము (Same sex marriage) మొదలగునవి ఇప్పుడు కొన్ని దేశాల్లో చట్టబద్ధమైనవి మరియు అవి ఆయాదేశాల్లో ఇప్పుడు సహజం!

గనుక మిగతా జనాభా కూడ వాటిని అంగీకరించాలని వారు కోరు దురు (లేవీకాండము 20:13; 1కొరింథి 6:9,10; 1తిమో 1:10 చదువుము). పైన జెప్పబడిన దుష్క్రియ లను అంగీకరించని వారిని ఈ విషయాల్లో బలవంతము చేయుట జరుగుచున్నది.

మొదట్లో కీడు చేయుటకు త్వర పడి పరుగులెత్తు పాదములు నెమ్మదిగా అడుగులు వేయుదురు. ఆ పాదములు రాటుదేరిన అక్రమకారులకు చెందినవి. సంవత్సరముల తరబడివారు, తమ అక్రమములకు ఆకర్షణ, రొమాన్స్ అను రంగుపూసి యున్నారు. వారు వివాహేతర సంబంధములు, వ్యభిచారము మొదలగునవి సహజసిద్ధమైన కోరిక లని చెబుతుయున్నారు (హెబ్రీ 13:3; గలతీ 5:9-21). అయితే “కీడు మేలనియు, మేలు కీడనియు చెప్పుకొని చీకటి వెలుగనియు, వెలుగు చీకటనియు ఎంచుకొను వారికి శ్రమ”యని దేవుని వాక్యము చెప్పుచున్నది (యెషయా 5:20).

మిగతా హేయకరమైన దుష్క్రియలను చేయుటకు అనేకుల పాదములు పరుగిడుచున్నవి. ఈలోక మంతయు నేరములతో నిండి యున్నది.

దొంగతనములు, దోపిడీలు, అల్లరులు, విధ్వంసములు మొదలైనవి మన దిన పత్రికలు, టెలివిజన్లు నిండా యున్నవి. (నిర్గమ 20:15;2 పేతురు 2:13; రోమా 3:16ను చూడుము). ఏదైనా దుష్టత్వమున్నదంటే ఈ లోకము దానిని గూర్చి అత్యాశ కలిగి యున్నది. మరియు అది చెప్పలేనంత త్వరిత ముగా వ్యాపించుచున్నది. (కీర్తన 14: 31; 1తిమోతి 1:8-10 చూడుము). ఈ దుష్క్రియల పట్టిక అంతులేని దైనట్లున్నది. గాని వాటిలో ఏదీ క్రొత్తది కాదు.

“మునుపు ఉండినదే ఇక ఉండ బోవునది; మునుపు జరిగినదే ఇక జరుగబోవునది; సూర్యుని క్రింద నూతనమైనది ఏదియులేదు” అని సొలోమోను చెప్పాడు (ప్రసంగి 1:9). యిది యదార్థము గనుక మనుష్యుడు గతం నుండి పాఠములు నేర్చుకొన వచ్చును. తత్ఫలితముగా దుష్టతలంపు లు, దుష్కార్యములు చేయకుండా నిరోధించుకో గలడు. గాని అట్లు అతడు చేయడు.

“గతాన్ని గుర్తుంచుకొనని వారు దానిని పునరుద్ధరించుటకు శపించ బడినవారు” అని జార్జి సంతాయన

యను నాస్తికుడు పలికాడు. సొలోమోను పరిశుద్ధాత్మావేశము వలన పలికితే సంతాయన అనుభవాన్ని బట్టి చెప్పాడు. అయినను మానవుడు నేర్చుకొనుటకు తిరస్కరించు చున్నాడు. అతడు గతాన్ని స్మరించగలిగితే తానెక్కడ వున్నాడో, అక్కడికి ఎలా చేరుకొన్నాడో, ఎక్కడికి పోవుచున్నాడో గ్రహించుకోగలడు.

నోవహు దినములు ఎంత భయంకరముగా యుండెనో తెలిసికొని నను, నేటి లోకము ఎంత దిగజారి పోయిందో గమనించుటకు ఎట్టి ప్రయత్నము చేయబడుటలేదు. “నరుల చెడుతనము భూమిమీద గొప్పదనియు, వారి హృదయముల యొక్క తలంపు లలోని ఊహ అంతయు ఎల్లప్పుడు కేవలము చెడ్డదనియు యెహోవా చూచెను” (అది.కా. 6:5). నేడు కూడ దేవునికి ఈలోకము అట్లే కనబడును. ఆ వచనములోను, “కీడు చేయుటకు త్వరపడి పరుగులెత్తుపాదములకును” యున్న పోలికను గమనించుము. నాటి తరము వారు నేటి తరము వారు ఎందు నిమిత్తము పాడుచేయబడ్డారు? రోమా 1:19-32 వచనములలో దీనికి జవాబు మనకు దొరుకును. “వారు దేవుని నెరిగియు ఆయనకు కృతజ్ఞతా

స్తుతులు చెల్లించలేదు గాని తమ వాదముల యందు వ్యర్థులైరి. వారి అవివేక హృదయము అంధకారమా యెను” (రోమా 1:21,22). “మరియు వారు తమ మనస్సులో దేవునికి చోటియ్యనొల్లకపోయిరి” (28వ). తత్ఫలితముగా చేయరాని కార్యములు చేయుటకు దేవుడు భ్రష్ట మనస్సుకు వారినప్పగించెను. అనేకులు ప్రతి ఆదివారము ఆరాధనకు వెళ్లుదురు. అప్పుడప్పుడు బైబిలును చదువుదురు. వారికేమి జరిగింది?

అబద్ధమునకు జనకుడును, మోసగాడునైన సాతాను మానవులను ద్వేషించుట దేవునికి అసంభవము అనే అనత్యమును ప్రచారము చేయు చున్నాడు. ఆయన ప్రేమయై యున్నాడు. ఆయన ప్రేమ నుండి మనలను ఏది ఎడబావదు అని అపవాది వారిని నమ్మించు చున్నాడు (1యోహాను 4:8; రోమా 8:37-39). తదుపరి ఆయన కృపవలన మానవుడు చేసినదంతయు ఆయన ఉపేక్షించునని చెప్పుచున్నాడు (ఎఫెసీ 2:8-10).

దేవుని ప్రేమను ఏ మానవుడు పూర్తిగా గ్రహించుకొనలేడు, నిజమే, అయినను ఆయన ప్రేమకు కూడ

పరిమితులున్నాయని మనం గ్రహించాలి (1యోహాను 2:15-17). దేవుడు అసహ్యించుకొను కొన్ని సంగతులున్నవి (ద్వితీ 9:28; 12:31; 16:22; మలాకీ 2:16; జెకర్యా8:17; యెషయా 61:8 మొదలగునవి). అంతే కాదు దేవుని ప్రేమించుచు ఆయన చిత్తము జరిగించ ప్రయత్నించువారు కూడా అసహ్యించు కొనవలసిన సంగతులున్నవి. “నీ ఉప దేశము వలన నాకు వివేకము కలిగెను. తప్పు మార్గములన్నియు నాకు అసహ్య ములాయెను” (కీర్తన 119:104). అందువలననే దావీదు దేవునికిష్టుడా యెను (అపొ.కా.13:22). “దేవుని ప్రేమించు వారలారా, చెడుతనమును అసహ్యించుకొనుడి”యను మాటను

దావీదు అనుసరించాడు (కీర్తన 97:10). దేనిని ప్రేమించాలో దేనిని ద్వేషించాలో ఆమోసు మనకు వివరముగా తెలియజేసాడు : “కీడును ద్వేషించి మేలును ప్రేమించుడి” (అమోసు 5:15). సామెతలు 6:16-19లో దేవునికి అసహ్యమైన ఏడు సంగతులను గూర్చి వ్రాసాడు. వాటిలో కీడు చేయుటకు త్వరపడి పరుగులెత్తు పాదములు ఒకటి. నేడు మానవులు దేవుడు ప్రేమించు వాటిని ప్రేమించి, దేవుడు ద్వేషించు వాటిని ద్వేషించిన యెడల ఆయన మనలను గూర్చి సంతోషించును. ఈ లోకము నివాస యోగ్యమైనదగును మరియు అనేక ఆత్మలు సంఘముతో చేర్చబడుదురు.

-టామీహిక్స్

రక్షణానందము

(The Joy of Salvation)

దావీదె బత్సెబత్తో పాపము చేసిన తరువాత 51వ కీర్తనను కీర్తనల గ్రంథములో వ్రాసాడు. క్షమాపణ కొరకు అతడు చేసిన విజ్ఞాపనను 12వ వచనములో మనము చూడగలము. “నీ రక్షణానందము నాకు మరల పుట్టించుము, సమ్మతి గల మనస్సు కలుగ

జేసి నన్ను దృఢపర్చుము” అని అతడు దేవునికి విజ్ఞాపన చేసాడు.

రక్షణలో ఆనందమున్నది : దేవునితో నడుచుటలో గల ఆనందము ను దావీదు ఎరిగియుండెను. అతని యౌవనకాలమందున్న భక్తి, పవిత్రతలు మనకు 23వ కీర్తనలో లభ్యమవుతాయి.

క్రైస్తవజీవితము యొక్క ప్రాథమిక భాగము ఆనందము. కోల్ రిడ్జ్ అను నతడు ఇట్లు చెప్పాడు: “మంచి కావ్యము వ్రాయాలంటే ఒకనికి అంతరంగిక ఆనందమవునరము: మన జీవితంలో అన్ని విషయాల్లోను యిది సత్యము. క్రైస్తవ జీవితం బాగుగా జీవించాలంటే ఒకనికి అంతరంగిక సంతోషము అవునరము”. ఆనందించుడి, మరల చెప్పుడును ఆనందించుడి (ఫిలిప్పీ 4:4).

పాపము వలన రక్షణానందము కోల్పోవుదుము : విశ్వాసఘాతకుల మార్గము కష్టము (సామె 13:15). “మీ పాపము మిమ్మును పట్టుకొనునని తెలిసికొనుడి” (సంఖ్యా 32:23). పాపమువలన నీ ఆరోగ్యము, నీ మనస్సు, నీ ఆనందము, నీ సంతోషము, నీ కుటుంబము, నీ గౌరవము, నీ శాంతి, నీ నిరీక్షణ, నీ ఆత్మ పాడగును. పాపము చేయు ప్రతి వాడును మరణము నొందును. పాపము వలనవచ్చు జీతము మరణము. పాపమును గూర్చి దేవుడు మనలను ఎంత హెచ్చరించినను, మనం మన ఆత్మలను మనమే హత్యచేసికొనుచున్నాము. అందువలన ‘మీరు పడిపోకుండా జాగ్రత్తగా చూచు

కొనుడి”యని లేఖనములు తరుచు హెచ్చరించుచున్నవి.

రక్షణానందమును తిరిగి పొందవచ్చును, తిరిగి సంపాదించుకొనవచ్చును : క్రైస్తవుడు కానివాడు యేసు ప్రభువు నందు విశ్వసించి, పాపముల విషయమై మారుమనస్సుపొంది, పాపక్షమాపణ నిమిత్తము బాప్తిస్మముపొంది ఈ రక్షణానందములో ప్రవేశించవచ్చును (అపొ.కా. 2:38; 22:16). పాపము చేసిన క్రైస్తవుడు మారుమనస్సు పొంది, ప్రభువును క్షమాపణ వేడుకొని రక్షణానందమును తిరిగి సంపాదించుకొనవచ్చును (అపొ.కా. 8: 22).

ఇప్పుడేమంతా ఆలస్యమైపోలేదు, రక్షణానందమును కోల్పోయిన వాడు కడుగబడవచ్చును, శుద్ధిచేయబడవచ్చును, నీతిమంతుడని తీర్చబడవచ్చును (1కొరింథీ 6:11). పాపము చేసిన తన బిడ్డలు తిరిగి రావాలని దేవుడు కోరుచున్నారు. వారు తిరిగి వచ్చినప్పుడు పరలోకములో గొప్ప సంతోషము కలుగును!

-అనెన్ కాన్ గ్రోవ్

సంక్షిప్త వార్తలు

2019 సెప్టెంబరు ఆఖరి పక్షములో రిక్వీగూటం గారు బైబిలు ప్రదేశములు (Bible Lands) పర్యటన నిమిత్తము ఇశ్రాయేలు, ఐగుప్తు, యోర్దాను దేశములలో పర్యటించిరి. ఆయా ప్రదేశములు తిలకించుచు బైబిలు చరిత్రను కండ్లయెదుట చిత్రీకరించినట్లు ఆయన చూడగల్గిరి. మోషే సంచరించిన ప్రదేశములు, ఎర్రసముద్రము, సీనాయికొండ మొదలగునవి ప్రత్యక్షముగా చూచి ప్రభువును స్తుతించిరి. యోర్దాను నదీప్రాంతములో ఆయనతో కూడ వెళ్లిన బృందముతో సంచరించుచు వారికి క్రీస్తును గూర్చిన సువార్త బోధించగా రిక్వీగారి చేతులమీదుగా 17మంది యోర్దాను నదిలో బాప్తిస్మము పొందిరి.

తదుపరి ఆ పర్యాటక బృందముతో కలిసి యేసు యొక్క జన్మస్థలము, బెత్లేహేము, కపెర్నహూము, యెరూషలేము మొదలగు ప్రాంతములు దర్శించిరి. యేసును సిలువ వేసిన ప్రదేశము, ఆయన పునరుత్థానుడైన ప్రదేశము మొదలగు ప్రాంతములు ఆయన వీక్షించిరి. బైబిలు చరిత్రతో ఇట్టి వ్యక్తిగత అనుభూతి కలిగియుంటే క్రీస్తును గూర్చి ఆయన సంఘమును గూర్చి ఇతరులకు బోధించుట అసక్తిజనకముగా యుండును. రిక్వీగారు అక్టోబరు 2వ తేదీకల్లా స్వదేశమునకు క్షేమముగా చేరుకొనిరి.

2019 అక్టోబరు 7వతేదీ నాడు సహో. చుక్కా జేకబ్ గారి ఆదరణ కూడిక తాడేపల్లిగూడెంలో జరిగెను. అంతకు రెండు నెలల క్రితము సహో. జేకబ్ గారు బెంగుళూరులో ప్రభువునందు నిద్రించినను సంగతి చదువరులకు విదితమే. తాడేపల్లిగూడెంలో సహో. వి.సహదేవ్ గారి ఆధ్వర్యములో ఈ కూటము జరిగెను. అనేకమంది సహోదరులు హాజరై చుక్కా జేకబ్ గారితో వారి సహవాస అనుభూతులను పంచుకొనిరి.

2019 అక్టోబరు 12వ తేదీ శనివారము నుండి సత్యవాణి టి.వి. కార్యక్రమములు ప్రతి శనివారం ఉదయం 6.30 ని||ల నుండి 7.00 గం||ల వరకు ఆరాధన ఛానల్లో ప్రసారము చేయబడుచున్నవి. గనుక చదువరులు గమనించమనవి.

2019 అక్టోబరు 10,11 తేదీలలో అన్నవరం మండలం తిమ్మాపురములో సువార్తకూటములు జరిగెను. మొదటి రోజున జాషువా గూటం గారును, రెండరోజున జాన్ ఆనంద్ గారును (తుని) వాక్య పరిచర్యలో పాల్గొనిరి. స్థానిక సంఘస్థులు ఉత్సాహముతో హాజరై ఆ కూటములను జయప్రదముగావించిరి.

పాయకరావుపేట, తుని, తిమ్మాపురం మొగ్గు ప్రదేశములలో సహో.యి.అబ్రాహము గారు అనేక సంవత్సరముల నుండి క్రీస్తు కొరకు నిర్విరామ కృషి సలుపుచున్నారు. ఆయాప్రాంతములలో సువార్తసేవ మరింత బలముగా జరుగునట్లు ప్రార్థించమనవి.

2019 అక్టోబరు 14వ తేదీ నాడు రిక్వీ గూటం గారు ఒక నెల పర్యటన నిమిత్తము అమెరికా వెళ్లిరి **Lads to Leaders** (బాలకుల నుండి పాలకులయ్యే వరకు) అను కార్యక్రమమును మరింత ఘనముగా నిర్వహించుటకు తగిన ఏర్పాట్ల విషయమై రిక్వీ గారు అమెరికాలోని సహోదరులతో చర్చించి, భవిష్యత్ ప్రణాళికను రూపొందించుదురు.

2019 డిశంబరు 2 నుండి 5 వరకు కాకినాడ సత్యవాణిలో బైబిలు లెక్చర్‌షిప్ జరుగును. ఆ కూటములకు హాజరగుటకు మీరు సిద్ధపడవలెనని మనవి చేయుచున్నాము.

2019 డిశంబరు 2వ వారములో శ్రీకాకుళం, విజయనగరం, విశాఖ జిల్లాలో యుండి పనిచేయుచున్న సువార్తికులకు కాకినాడ సత్యవాణిలో రెండు దినములు ప్రత్యేక బైబిలు క్లాసులు నిర్వహించబడును. రోనీగూటం గారు దీనికి సారథ్యం వహించుచున్నారు. ఆసక్తి కలిగిన వారు సత్యవాణి ఆఫీసును సంప్రదించమనవి.

RIN Regd. No. 69973/98

Postal Regd. No. AP/KD-02/2018-2020

2

From :

SATYAVAKKU

P.O. Box 80, Kakinada - 533001

Date of Publication : 9th of Every Month

Date of Posting : 15th of Every Month